

# LIJA ATHLETIC FOOTBALL CLUB

## *50 Sena ta' logħob tal-Ħallun*

**minn C. Bonnici, Segretarju**


Meta ġejt mitlub biex nikteb fuq il-każin tal-*football* LIJA ATHLETICS rajt li tkun haġa wisq xierqa li qabel nibda dan ir-rapport nipprova niġbor xi tagħrif siewi fuq il-Każin Liense, l-istess każin li llum jinkorpora fih il-każin tal-*football*.

### **Il-Każin Liense – 1878-1959**

Fis-seklu li għadda, hafna rġiel bdew iħossu l-htieġa li, wara ġurnata xogħol, għandhom isibu post addattat fejn ikunu jistgħu jiltaqgħu soċjevolment u jgħaddu l-hin f'rikreazzjoni xierqa bejniethom sa ma jsir il-hin biex jingabru mal-familji tagħhom, jew imorru jistrieħu.

Kien fis-sena 1878 li grupp ta' rġiel fetħu l-ewwel każin f'Hal Lija. Billi dan kien iġib l-isem ta' "Circolo Giovanile Liense" jidher li numru sostanzjali minn dawn kienu żgħażaġh. Il-festa, f'kull belt u raħal ta' Malta, kienet l-avveniment l-aktar importanti tas-sena, kważi l-fus li miegħu ddir il-hajja tač-čittadini. Għaldaqstant, l-iskop ewlieni tal-Każin Liense kien li jieħdu hsieb parti mill-festa tas-Salvatur li ssir kull sena. Xi žmien wara, il-każin beda jissejjaħ "Circolo Liense", kif jidher sa llum minn iskirzzjoni mal-faččata tal-każin li ġġib id-data 1878.

L-attività l-aktar importanti għall-membri kienet li jaħdmu l-armor ta' barra tal-festa tas-Salvatur. Fost dawn, kienu jsiru



*Il-Kuruna artistika li għaliha baqa' msemmi l-Każin Liense.*

pirandi, trofej u armi. Dan ix-xogħol ta' l-injam ma nħadimx f'sena waħda iżda ħa ż-żmien. Kull sena, kien jiżżanżan xi armar ġdid li jintrama fil-vicinanza tal-każin. Ta' min iġħid li l-Każin Liense kien imsemmi ħafna għall-kuruna artistika, li kienet tintrama quddiem il-każin stess u li minn taħtha tgħaddi l-vara tas-Salvatur. Fortunatament, din għadha tintrema sa din is-sena stess. Wara li tlesta l-armar, is-soċji kienu jsibu ħin għall-attivitajiet oħra ta' rikreazzjoni.

Ironikament, fis-sena li fiha twaqqaf il-Każin Liense, is-soċji ma kellhomx ix-xorti li jaraw is-Salvatur għaddej minn quddiem il-każin. Mela, ġara li nhar is-6 ta' Awissu 1878 meta kienet ħierġa l-purċissjoni, il-banda lokali ngabret fuq iz-zuntier bħas-soltu biex takkompanja l-vara. Il-Kappillan, Dun Anton Grech Falzon, li kien qiegħed jobdi l-istruzzjonijiet ta' l-Isqof, għarraf lid-direttur tal-banda li ma kienux jistgħu jingħaqdu mal-purċissjoni. Id-direttur għarraf dan lill-bandisti li telqu mingħajr dewmien, iżda r-reffiegħa ma ridux jafu u daħlu l-istatwa lura fil-knisja. Il-purċissjoni f'dik is-sena ħarġet mingħajr l-istatwa tas-Salvatur.<sup>1</sup>

Xi sentejn wara, ġo Ħal Lija fethu każini oħra u l-Każin Liense beda jkun magħruf minn kulhadd bħala "l-Każin il-Kbir". Minn tiftix, instab li l-Każin Liense fis-sena 1899 kien fil-lokal Nru. 28, Strada Forni, Lia. F'dik is-sena, dan il-każin kien kompost minn Kumitat ta' disa' membri, fosthom President, Vici-President u Segretarju. Kull proposta li ssir biex tgħaddi ried ikollha l-maġġoranza tal-voti tal-Kumitat. Il-miżata annwali kienet ta' 6 soldi (1c5). Il-President kien Salvatore Agius u s-Segretarju Angelo Muscat.<sup>2</sup>

Il-każin kompli bix-xogħol tiegħu ewlieni li jieħu ħsieb jarma għall-festa, kull sena, dik il-parti tar-raħal qrib tal-każin, u bl-attivitajiet l-oħra li jsiru fil-każin bħal tombli, fieri, logħob tal-karti u wara, logħob tal-*billiard*.

Fiz-żmenijiet l-aktar riċenti, il-membri f'dan il-każin naqsu ferm li wassal biex fil-Laqgħa Generali Nru. 20 ta' l-14 ta' Diċembru 1958, saret proposta biex il-każin tal-*football* jiġi trasferit għall-Każin Liense fejn kellu aktar kumdità u faċilità għall-attivitajiet sportivi. Din il-proposta għaddiet b'36 vot favur u 8 kontra. Mela, f'Jannar 1959, il-Kumitat tal-Każin Liense u dak tal-Lija Athletic F.C., wara ftehim, saru għaqda waħda bl-isem 'Lija Athletic F.C.' – Każin Liense.

### **It-twelid tal-*football* f'Ħal Lija**

Minn tiftix li sar, irriżulta li l-logħob tal-ballun beda jintlagħab fir-raħal tagħna għall-ħabta tas-sena 1933. F'Mejju ta' dik is-sena, *team* bl-isem ta' Lija F.C. tilef bl-iskor ta' 3-7 f'logħba ta' ħbiberija kontra St. Aloysius College.

L-ewwel *team* proprju li fforma ruħu kien bl-isem ta' Lija Brighters fis-sena 1936. Dan it-*team* ta' dilettanti baqa' attiv sas-sena 1939, li minħabba

li faqqgħet it-Tieni Gwerra Dinjija kellu jjeqaf hešrem. *Team* ieħor imwaqqaf qabel il-Gwerra kien dak ta' Lija Youths li jgħib is-sena 1938. Però, nafu fiċ-ċert li r-raħal kien rappreżentat għall-ewwel darba fl-M.F.A. bit-*team* ta' Lija Amateurs fl-1939. Minħabba l-katastrofu kbir li wasal ftit wara, dan it-*team* ma kellux haġja twila. Il-President ta' dan it-*team* kien is-Sur Paul Cuschieri Melbourne u s-Segretarju s-Sur Salvinu Caruana.



*Il-Kumitat tal-Każin Lija Athletics F.C. ta' l-istaġun 1962.63, is-sena li fiha t-team akkwista l-ewwel promozzjoni tiegħu għat-Tieni Diviżjoni.*

F'Laqgħa Ġenerali li kienet saret fil-każin tal-Banda San Piju X fit-18 ta' Ġunju 1944, it-*team* ta' Lija Amateurs reġa' gie fformat. Dan it-*team* li kien jiltaqa' f'dan il-każin ikkompeta fit-Tieni Diviżjoni tal-M.F.A. u minħabba li ma kellux staġun tajjeb, fl-istaġun ta' wara ma deherx. Għal xi żmien wara, il-*football* f'Hal Lija waqaf għal kollox. Lija Brighters reġgħu rxuxtaw biex haġdu sehem fil-*Minor League* ta' l-*Anglo Maltese League* fis-sena 1945. Jidher li f'dan il-perjodu, l-interess fil-logħba tal-*football* kien inezistenti għalkemm teamijiet oħra bħal Lija Rovers (1945) u Lija United (1950) daħlu fix-xena.

### **It-twaqqif ta' Lija Athletic F.C.**

L-ewwel attentat serju biex il-*football* fir-raħal jerga' jibda jintlagħab fuq bażi soda, sar għal haġta ta' l-1948. Jidher li f'dak iż-żmien l-entuzjażmu għal dan il-logħob kien fl-aqwa tiegħu, speċjalment f'haġna tfal u zghazagh fir-raħal li kienu mixtiqin minnu.

Kien wasal il-hin propizju biex jitwaqqaf formalment każin tal-*football* b'*team* tajjeb skond ma jitolbu ċ-ċirkostanzi taż-żmien, u b'kumitat serju li ma jxoljiex wara ftit taż-żmien. Dawk li daħlu għat-treġija tat-*team* irnaxxielhom jakkwistaw post zgħir fi Triq il-Forn. Hemmhekk, wiehed jista' liberament jgħid, li twieled it-*team* ta' 'Lija Athletic Football Club'. L-interess f'dan it-*team* tant kiber li l-għadd tal-membri fil-każin żdied konsiderevolment. Fortunatament, xi dirigenti tal-Każin San Mikiel (li llum spicċa) offrew il-lokal tagħhom biex jilqgħu fih it-*team* il-gdid. Il-Kumitat

provizorju tat-*team* laqa' din it-talba u mar jgħammar fil-Każin San Mikiel fi Triq Merino.

L-ewwel Kumitat tal-Lija Athletic F.C. kellu bhala President tiegħu lis-Sur John C. Friggieri (illum President Onorarju) li dam f'din il-kariga għal tmien snin. Bhala Segretarju kien is-Sur Salv Pirotta.

Mill-bidunett kien evidenti li l-Kumitat il-ġdid kellu jieħu l-affarijiet bl-akbar serjetà biex jibni bażi soda għal dawk ta' warajh. B'rieħet is-serjetà u d-dixxiplina li biha kien qed jitmexxa l-*club*, l-ewwel unuri waslu malajr. Ma kienux xi unuri ta' rebħ ta' trofej, imma kienu unuri li bnew il-pedamenti għall-unuri oħra li ġew snin wara. Għal hames snin shaħ, it-*team* rebah iċ-ċertifikat tal-kondotta għall-imġieba tajba u sportiva tiegħu waqt il-logħob. Dawn huma miżmuma b'għozża flimkien mal-ħafna trofej u tazzi oħra mirbuħa tul medda ta' hamsin sena.

It-*team* malajr għamel isem u bosta *players* ta' fama, meqjusa bhala l-aħjar fost il-*players* tat-Tielet Diviżjoni minn barra r-raħal, ingħaqdu mat-*team*. Wara tliet snin fil-Każin San Mikiel, it-*team* reġa' tqaqal u mar f'tit xhur fil-Każin Liense. Però, il-Kumitat tal-każin ra li l-aħjar triq għalih, biex ikun kollox rajh f'idejh u biex seta' jsir il-progress meħtieġ, kien li jkollu post għalih waħdu. Fis-sena 1952, il-Kumitat irnexxielu jikri post f'Misraħ San Andrija. Din kienet manuvra tassew għaqlija għax minn hemm it-*team* beda jara aktar progress.

Fl-1951, fuq inizjattiva kollha kemm hi tal-Lija Athletic F.C., is-16-il *team* tat-Tielet Diviżjoni nġhaqdu flimkien f'Kumitat wieħed – it-Third Division Clubs Standing Committee – bil-għan biex bhala shabhom ta' l-Ewwel u t-Tieni Diviżjoni jkunu wkoll rappreżentati fit-tmexxija ta' dak kollu li għandu x'jaqsam magħhom. Din il-laqgħa msejja mill-Kumitat tal-Lija Athletic saret fil-Każin Liense nhar il-Hadd, 30 ta' Settembru 1951, u għaliha attendew żewġ rappreżentanti minn kull *club* tat-Tielet Diviżjoni. L-ewwel President maħtur għal dik il-laqgħa kien l-istess President tal-*club*, is-Sur John C. Friggieri li dam jokkupa din il-kariga għal sittax-il sena shaħ u wara sar President Onorarju bhala turija ta' ħajr tax-xogħol li wettaq f'dan ir-rigward lill-*clubs* tat-Tielet Diviżjoni, li issa kellhom rappreżentanti biex iharsu d-drittijiet tagħhom fil-Kunsill tal-M.F.A.

F'l-ewwel sena fil-lokal il-ġdid, it-*team* kien tabilhaqq qawwi li spicċa f'ras il-klassifika ma' dak ta' Żejtun C. bi 12-il punt minn 7 logħbiet. Sfortunatament, it-*team* tilef il-logħba deċiżiva għar-rebħ tas-sezzjoni bl-iskor ta' 1-2.

F'Ġunju 1952, it-*team* lagħab żewġ logħbiet ta' ħbiberija fi Sqallija, waħda kontra t-*team* ta' S.S. Ibla ta' Paternò fit-28 ta' dak ix-xaħar u tilef bl-iskor ta' 2-4 u l-oħra kontra Riposto l-għada, 29 ta' Ġunju, li tilef ukoll bl-iskor ta' 6-7.

Fis-snin ta' wara t-team kompli fejn kien beda, b'logħob tajjeb li dejjem wassluh qrib l-unuri li l-Kumitat kien jittama hafna li jikseb b'riħet il-hila tal-*players* tajba li kellu.

Minkejja l-progress kollu msemmi u d-dix-xiplina sportiva tal-*players*, meta



*Stagun 1978/79. It-team kif lagħab meta rebah is-Sons of Malta Cup.*

kollox kien jidher li miexi harir, inqala' l-għawg. Fil-logħba tal-*league* kontra Qormi Youngsters ta' nhar l-24 ta' Marzu 1957, xi *players*, sfortunatament tilfu rashom, inqala' l-inkwiet tañt li r-*referee* kellu jabbanduna l-logħba meta l-iskor kien 1-0 kontrina. Il-kastig li ha l-*club* kien wiehed aħrax (u uniku) – sospensjoni għal dejjem mil-logħob tal-*football*. Din is-sentenza kienet tfisser il-mewt tal-*football* fir-raħal, wara li kien rabba l-għeruq fil-fond.

L-appelli li saru biex il-Kunsill tal-M.F.A. jerga' jikkonsidera l-każ, bil-ħsieb li titnaqqas is-sentenza, sfaw fix-xejn. Bħala l-aħħar sforz, il-Kumitat talab lis-Sur John C. Friggieri biex jindaħal hu u jara x'jista' jagħmel. Għalkemm is-Sur Friggieri ma kienx imdaħħal fil-Kumitat ta' dik is-sena, huwa ha l-każ f'idejh u bil-kelma t-tajba u l-prudenza seħħlu jipperswadi lill-Kunsill biex jirrevedi l-kastig fuq il-*club* u minn tkeċċija għal ghomru l-Lija Athletic F.C. reġa' ssokta fil-ħidma tiegħu fil-logħob kompetittiv wara nuqqas ta' stagun wiehed (1957-58). Fl-istagun 1958-59 it-*team* reġa' spicċa f'ras il-klassifika tas-Sezzjoni tiegħu tat-Tielet Diviżjoni flimkien ma' dak ta' St. Peters (B'Bugā) però, reġa' tilef il-logħba deċiżiva bl-iskor ta' 0-2.

### Fl-aħħar jasal is-suċċess

Bid-dħul tas-sistema l-għdida tad-*double fixtures* fl-1960-61, fejn kull *team* kien garantit iżjed logħob fi stagun wiehed, it-*team* tagħna spicċa l-istagun mingħajr ma sōfra l-ebda telfa. It-*team* kien issa jidher li huwa aktar kompatt u ppreparat. Infatti, l-isforzi u s-sagrificċji sa fl-aħħar taw il-frott meħtieġ, meta fl-1962-63 it-*team* tagħna rebah l-unika sezzjoni tat-Tielet Diviżjoni u l-promozzjoni għat-Tieni Diviżjoni. It-*team* għamel sitt snin shaħ fit-Tieni

Diviżjoni u nistgħu ngħidu li ma kellux suċċessi, però bi *players* ta' esperjenza kbira rnexxielu jgħib hafna riżultati tajbin kontra teamijiet iżjed ikkwotati.

Fir-26 ta' Frar 1967, *it-team* lagħab kontra dak ta' l-Ewwel Diviżjoni, il-Valletat F.C., fil-kompetizzjoni tal-F.A. Trophy u tilef bl-iskor ta' 2-0.

Fl-istaġun 1968-69, *it-team* tagħna safa' relegat għal darb'ohra fit-Tielet Diviżjoni. F'din id-diviżjoni baxxa *t-team* għamel disa' snin shaħ. Però, dan kien żmien fejn trawmu bosta żgħażaġħ ta' l-U/18, u bil-mod il-mod, *it-team* reġa' beda jikseb il-qawwa tiegħu. F'dan il-perjodu, *it-team* ta' l-U.18 (*Minors*) rebaħ is-sezzjoni tiegħu tliet darbiet u dak tar-reserves darba. Tant kien qawwi *t-team*, li fl-istaġun 1977-78 reġa' rebaħ il-promozzjoni għat-Tieni Diviżjoni u l-kampjonat tat-Tielet Diviżjoni mingħajr ma sofrta ebda telfa.

Il-festi li saru fir-raħal dakinhar li l-kazin iċċelebra s-suċċess tiegħu tal-promozzjoni wera li l-poplu ta' Hal Lija jaf jingħaqad biex jifraħ b'kull għieħ li r-raħal jikseb. Barra minn hekk, konnessi ma' dawn il-festi, il-Kumitat b'għaqal kbir, fakkar l-għeluq il-mitt sena mit-twaqqif tal-Kazin Liense. Din il-festa għiet ikkomemorata b'irfama ta' tifikira li tinsab fl-intrata tal-kazin stess.

### Tibda t-triq twila ta' unuri

Fir-ritorn tiegħu fit-Tieni Diviżjoni, *it-team* fl-istaġun 1978-79 rebaħ it-tazza Sons of Malta tat-Tielet Diviżjoni. Fl-istaġun 1979-80, *it-team* ta wirja sodisfacenti u spicċa fil-hames post tal-*League*. Billi l-M.F.A. kienet se tintroduċi l-*Premier League*, saret *reshuffle* shiħa u *t-team* sab ruħu fl-Ewwel Diviżjoni.

Il-Kumitat hassu kburi hafna li Hal Lija, raħal ċkejken kellha *team* jikkompeti fl-Ewwel Diviżjoni tal-M.F.A. Għalkemm din kienet esperjenza ġdida, *it-team* kellu jgawdi din id-diviżjoni għal żewġ staġuni.

Fl-istaġun 1982-83, *it-team* tagħna sab ruħu mill-ġdid fit-Tieni Diviżjoni. Din id-darba u fiż-żewġ staġuni ta' wara sab l-iebes, però dejjem irnexxielu jehles mir-relegazzjoni. Meta l-M.F.A. ziedet in-numru ta' teamijiet għal għaxra, fl-istaġun 1985-86, u jiġu relegati tlieta, *it-team* mhux l-ewwel darba sab it-theddida tar-relegazzjoni tigri warajh. Għal xi drabi ohra, lejn l-aħħar parti tal-*league*, *it-team* kien jagħmel *come back* u b'dan l-isforz aħħari dejjem evita li jaqa' fit-Tielet Diviżjoni.

Fl-istaġun 1985-86, *it-team* tar-reserves rebaħ is-sezzjoni tiegħu u fl-istaġun ta' wara, kien imiss lit-*team* ta' l-U/18 li jirbaħ Sezzjoni 'C' u anki jasal sal-finali ta' l-U/18 K.O., li ntlagħbet fil-*ground* nazzjonali.

Fl-istaġun 1987-88, *it-team* kien wiehed trasformat u b'logħob sabiħ u dirett beda jikseb riżultati pożittivi wiehed wara l-iehor li wassluħ sat-tieni post tal-*league*, flimkien ma' dak ta' Zebug R. F.C. *It-team* akkwista l-

promozzjoni għall-Ewwel Diviżjoni, għat-tieni darba. F'dan l-istaġun, it-*team tar-reserves* akkwista ċ-ċertifikat tal-kondotta mingħand l-M.F.A. Nhar il-Ħadd, 24 ta' April 1988, reġgħet saret festa sabiħa b'marċi brijużi marraħal kollu biex tikkommemora l-promozzjoni tat-*team*.

Wara assenza ta' seba' snin, it-*team* reġa' kkompetata fl-Ewwel Diviżjoni fl-1988-89. B'xorti hażina, għalkemm b'wiehed mill-aħjar teamijiet fl-istorja tal-każin, it-*team* sab ruħu relegat, fl-aħħar ta' l-istaġun, għat-Tieni Diviżjoni.

F'din id-diviżjoni, it-*team* għamel biss żewġ staġuni u fl-istaġun 1990-91 safa' relegat għat-Tielet Diviżjoni wara nuqqas ta' erbatax-il sena, f'logħba deċiżiva li fiha tilef bil-ghoti tal-*penalties*.

Però, l-aqwa suċċessi tat-*team* kellhom jaslu fis-snin tad-disgħinijiet. Ironikament, it-*team* beda dawn is-snin fl-aktar diviżjoni baxxa. It-*team* dam fit-Tielet Diviżjoni għal tliet snin shaħ. It-*team tar-reserves* reġa' rebaħ ċertifikat ieħor tal-kondotta fis-sena 1991-92.

L-istaġun 1993-94 fetax għat-*team* tagħna l-bieb tas-suċċessi. It-*team* rebaħ il-promozzjoni għat-Tieni Diviżjoni u l-kampjonat tat-Tielet Diviżjoni. Fl-istaġun ta' wara, it-*team* reġa' rebaħ promozzjoni oħra, kif ukoll, għall-ewwel darba ċ-*Challenge Cup* tat-Tieni/Tielet Diviżjoni. Għat-tielet darba konsekuttiva, it-*team* rebaħ il-promozzjoni għall-*Premier Diviżjoni*, bhala *runner-up* fil-*league* ta' l-Ewwel Diviżjoni. Dan kien għall-Kumitat unur kbir haħna li Hal Lija kellha *team*, li wara haħna snin ta' qtigh il-qalb u sagrificcji, rnexxielu jasal sa l-ghola quccata tal-*football* Malti. Ma kull promozzjoni dejjem saru festi adattati u l-Kumitat fakkar dawn b'pubblikazzjonijiet ta' tifikira.

Il-mawra tat-*team* ma' l-*elite* tal-*football* lokali damet biss tul l-istaġun 1996-97. Fl-istaġun ta' wara, it-*team* reġa' kkompetata fl-Ewwel Diviżjoni, fejn ha sehem ukoll f'dan l-istaġun.

Mela, fil-qosor, din kienet l-istorja tal-*football* gewwa r-raħal zghir tagħna; storja mimlija b'sagrificcju, hidma, attività kontinwa, paċenzja u l-ingredjenti l-oħra li fl-aħħar mill-aħħar iwasslu għas-suċċessi u s-sodisfazzjon mill-qalb. Il-Kumitat tal-Lija Athletic Football Club tul medda ta' nofs seklu dejjem għamel il-hila kollha possibbli tiegħu biex gholla l-isem tal-każin kif ukoll l-istima ta' Hal Lija, ir-raħal għaziż tagħna. F'dan ir-rigward, il-Kumitat hu kburi haħna li post ckejken bħal tagħna kiseb suċċess konsiderevoli fil-logħba tal-ballun, tul dawn il-hamsin sena mit-twaqqif tiegħu.

1. Il-*Ħabbar Malti* – 16 ta' Awissu 1878.
2. *'Guida Generale Di Malta E Gozo per l' Anno 1899'*. (Pub.) Giov. Muscat. Siltiet minn kitbiet ta' Dun Anton Ebejer u s-Sur J. C. Friggieri. Arkivju ta' Lija Ath. F.C.